

Milli mətbuatımızın tarixi ənənələri, yüksək mənəvi dəyərləri qorunmalıdır

Dünya yaranandan insanlar sözə yüksək dəyər veriblər, zaman-zaman onu layiqincə qiymətləndiriblər. Sözü kəsəri həmişə qılıncdan iti olub. Elə buna görə də söz xiridarlarına, şairlərə, yazıçılara, jurnalistlərə həmişə hörmətlə yanaşıblar. İnsanlar həyatlarının ən çətin anlarında sözə tapınıblar, ona güvəniblər, ondan təsəlli alıblar. Söz adamları həmişə cəmiyyətin aparıcı gücü hesab olunublar. Buna görə də bütün dövrlərdə sözü və mətbuatın üzünə qapılar geniş açılb. Söz və mətbuat azadlığı bütün zamanlarda cəmiyyətdə demokratiyanın meyarı hesab olunub. Bu gün bir çox beynəlxalq qurumlar ölkələrdə söz və mətbuat azadlığının inkişafını diqqət mərkəzində saxlayır, ona qayğı göstərirlər.

1991-ci ildə UNESCO-nun Baş Konfransı "Dünyada mətbuat azadlığının təmin edilməsinə yardım haqqında" qətnamə qəbul edib. Baş konfrans azad, plüralist və müstəqil mətbuatın istənilən demokratik cəmiyyətin mühüm komponenti olduğunu tanıyıb. Qəbul olunan bəyannamə və qətnamələrə dəstək olan BMT Baş Məclisi 1993-cü ildə mayın 3-nü Beynəlxalq Söz və Mətbuat Azadlığı Günü elan edib. Həmin gündən bizi 32 illik zaman məsafəsi ayırır. 32 ildir ki, mayın 3-ü yaşadığımız dünyada senzuranın yolverilməzliyi, həbs olunmuş mətbuat işçilərinin azad olunması, təzyiqlərə məruz qalan jurnalistlərə qarşı bu hərəkətləri edənlərin cəzalandırılması ilə bağlı müzakirələr aparılır, müvafiq qərarlar qəbul edilir.

Beynəlxalq Söz və Mətbuat Azadlığı Günü demokratik proseslərin inkişaf etdiyi, fikir və söz azadlığına böyük önəm verildiyi ölkələrdə, o cümlədən Azərbaycanda da fəal şəkildə dəstəklənir. Dövlətimiz ölkədə insan hüquqlarının müdafiəsinə, söz və mətbuat azadlığı kimi vacib məsələlərə böyük diqqət və önəm verir. Azərbaycan dövləti azad sözün cəmiyyət həyatında üstün yer tutması, sərbəst şəkildə yayılması üçün həmişə zəruri addımlar atıb və atmaqdadır. Uzun və şərəfli bir yol keçmiş milli mətbuatımıza müstəqillik dövründə

daim diqqət və qayğı göstərib. Qürurverici haldır ki, həmin diqqət və qayğı bu gün də uğurla davam etməkdədir.

Müstəqillik dövründə milli mətbuatımızın inkişafı, ölkəmizdə söz azadlığının bərqərar olması Ulu Öndər Heydər Əliyevin adı, siyasi və dövlətçilik fəaliyyəti ilə sıx bağlıdır. 1993-cü ildə xalqın təkidli tələbi ilə hakimiyyətə qayıtdıqdan sonra Ümummilli Lider Heydər Əliyevin rəhbərliyi altında demokratik dəyərlərə hesablanmış medianın yaranması, formalaşması və möhkəmləndirilməsi üçün müvafiq tədbirlər həyata keçirildi. Kütləvi İnformasiya Vasitələrinin inkişafında əldə olunmuş bütün uğurlarda Ulu Öndər Heydər Əliyevin imzası var. Ümummilli Lider Heydər Əliyev sözə, mətbuata yüksək dəyər verərək demişdir: "Mətbuat demokratiyanı dərinləşdirən, siyasi inkişafa təkan verən qüdrətli vasitədir. O, həyatın güzgüsü, həqiqətin carçısı olmalıdır, insanları yüksək ideallar uğrunda mübarizəyə səsləməli və səfərbər etməlidir".

Ölkəmizin müharibə şəraitində yaşamasına baxmayaraq, Ümummilli Lider Heydər Əliyev əvvəlcə hərbi senzuranı, 1998-ci ilin avqustunda isə, bütövlükdə, KİV üzərində dövlət senzurasını ləğv etdi. Ulu Öndər 1998-ci il 16 avqust tarixli "Azərbaycan Respublikasında söz, düşüncə və informasiya azadlığının təmin edilməsi tədbirləri haq-



qında" fərmanı ilə ölkədəki kütləvi informasiya vasitələri üzərindən illərdən bəri davam edən senzuranı götürdü. Dövlət başçısının imzaladığı bu fərman kütləvi informasiya vasitələrinin inkişafına böyük töhfələr verdi.

Ümummilli Lider Heydər Əliyevin milli mətbuatımıza göstərdiyi diqqət və qayğı Prezident İlham Əliyev tərəfindən uğurla davam etdirilir. 2005-ci il mayın 31-də milli mətbuatımızın 130 illik yubileyinin keçirilməsi haqqında Azərbaycan Prezidentinin sərəncamı bu sahəyə olan diqqət və qayğının bariz nümunəsi idi. Dövlətimizin başçısının 2008-ci il 31 iyul tarixli sərəncamı ilə təsdiq edilmiş "Azərbaycan Respublikasında kütləvi informasiya vasitələrinin inkişafına dövlət dəstəyi Konsepsiyası" mətbuat-dövlət münasibətlərinin tənzimlənməsi istiqamətlərini və dövlətin bu sahədəki siyasətini tam mənada ifadə edən baza rolunu oynadı. 2009-cu il aprel 3-də həmin sənəd əsasında "Azərbaycan Respublikasının Prezidenti yanında Kütləvi İnformasiya Vasitələrinin İnkişafına Dövlət Dəstəyi Fondu-

nun yaradılması haqqında" dövlətimizin başçısının fərmanı bu istiqamətdə atılmış çox müntəzə addım kimi qiymətləndirildi. 2016-cı il iyulun 21-də dövlətimizin başçısı Azərbaycan Respublikasında nəşr olunan qəzetlərə birdəfəlik maliyyə yardımı ayrılması haqqında sərəncam imzaladı. Prezident İlham Əliyevin "Azərbaycan Respublikasında nəşr olunan qəzetlərə maliyyə yardımının ayrılması haqqında" 16 iyul 2018-ci il tarixli sərəncamı da dövlətimiz tərəfindən mətbuata xüsusi diqqətin və göstərilən qayğının bir nümunəsi oldu.

Azərbaycan Prezidenti İlham Əliyev ölkəmizdə mətbuatın inkişafından, söz azadlığından bəhs edərək demişdir: "Azərbaycanda media azadlığı təmin edilir. Azərbaycanda heç bir senzura yoxdur, azad internet, yüzlərlə media orqanı fəaliyyət göstərir... Azərbaycanda azad cəmiyyət var, insanlar tam azad və sərbəst şəkildə yaşayırlar, qururlar, yaradırlar, o cümlədən media nümayəndələri də".

Ölkə mətbuatının inkişafının daha dolğun və hərtərəfli təmin olunması məqsədilə

Milli Məclis "Kütləvi informasiya vasitələri haqqında", "Məlumat azadlığı haqqında", "Əməliyyat axtarış fəaliyyəti haqqında", "Kəşfiyyat və əks-kəşfiyyat fəaliyyəti haqqında", "İnformasiya əldə etmək azadlığı haqqında" və başqa qanunlara bir sıra vacib müntəzə dəyişikliklər etmişdir.

Yaşadığımız indiki texnologiyaların inkişafı dövründə Azərbaycan mətbuatı beynəlxalq informasiya şəbəkəsinin bir hissəsi kimi fəaliyyət göstərir. Mətbuat işçiləri həm ölkədə, həm də onun hüdudlarından kənarda baş verən ictimai, siyasi, mədəni hadisələri obyektiv şəkildə işıqlandırır, analiz edir, şərh verir.

Jurnalistlərin peşə fəaliyyəti və mətbuatın inkişafı üçün ölkəmizdə hərtərəfli şərait yaradılıb. Mətbuatın inkişafına göstərilən bu qayğı və diqqət jurnalistlərin üzərinə böyük məsuliyyət də qoyur. Jurnalist hər şeydən əvvəl obyektiv olmalı, işinə, vəzifəsinə vicdanla və məsuliyyətlə yanaşmalıdır.

Cəmiyyətdəki uğur və nöqsanlar ictimaiyyətə obyektiv şəkildə, mətbuat haqqında qəbul olunmuş müvafiq qanun və prinsipləri pozmadan çatdırılmalıdır. Mətbuat və söz azadlığının müqəddəs dəyərlərinə hörmətlə yanaşılmalıdır. Unutmayaq ki, mətbuatımızın demokratik inkişafı hər bir qələm və söz adamından asılıdır. Ayrı-ayrılıqda hər birimiz, ümumilikdə hamımız mətbuatımızın inkişafına, tərəqqisinə dəyərli töhfələr verməli, qələmimizlə, qılıncdan kəsərli sözümlə dövlətimizə, xalqımıza və vətənimizə layiqincə xidmət etməliyik. Milli mətbuatımızın tarixi ənənələrini, yüksək mənəvi dəyərlərini həmişə qorunmalıyıq. Bu, hər şeydən əvvəl bizim vətəndaşlıq borcumuzdur.

Vahid MƏHƏRRƏMOV,
"Azərbaycan"